


‘ఏర్పేడు ఘటనేకు కార్కులైనే ఇసుక మాఫియాను, జిల్లా ఉన్నతాధికారులను కలిసింగా శిక్షించాలి’

రైతుకూలీసంఘం(ఆం.ప్ర) పరిశీలనాబృంద నివేదిక నిర్ధారణలు - డిమాండ్



తిరుపతిలో క్షతగాత్రులను పరామర్శిస్తున్న పరిశీలనా బృందం; ఏర్పేడు గ్రామంలో బాధితుల కుటుంబాలను పరామర్శించి వివరాలు తెలుసుకుంటున్న బృంద సభ్యులు

ఇసుక దందాతో అక్రమార్జన, అధికారపక్ష రాజకీయ నాయకులకు కల్పితరువులా మారింది. తెలుగుదేశం అధికారంలోకి వచ్చాక ఇసుక అక్రమ తవ్వకాలు, ఇసుక మాఫియాల ఆగడాలు గురించి ‘జనశక్తి’ పలుమార్లు వెల్లడిచేసింది. పశ్చిమగోదావరిజిల్లా ఎంఎల్ఏ చింతమనేని ప్రభాకర్ తహశీల్దార్ పై భౌతికదాడికి పాల్పడిన ఘటన ఈ కోవలోదే. నిరంతరాయంగా అధికార రాజకీయ నాయకులు, ఉన్నతాధికారుల అండదండలతో యధేచ్ఛగా ఇసుకను తరలించి వందలకోట్ల రూ॥లు ఆడ్డిస్తున్నా, ప్రభుత్వం వారికే దమ్ముగా నిలుస్తూవచ్చింది. ఈ మధ్య కాలంలో ప్రజలను మళ్ళీ పరిచేందుకు ప్రజలకు ఉచితంగా ఇసుకను అందిస్తామన్నది కల్లగా మిగిలింది. ఇసుక మాఫియాల దోపిడీ కొనసాగింపే ఏర్పేడు ఘటన.

- సుపాదకుడు

చిత్తూరుజిల్లా ఏర్పేడు పోలీసుస్టేషన్ ఎదుటే జాతీయరహదారిపై నుండి దూసుకు వచ్చిన లారీ, ధర్మాకు సన్నద్ధమౌతున్న ప్రజలమీదుగా వెళ్ళిన ఘటనలో 16 మంది ప్రాణాలు కోల్పోయి, 20 మందికిపైగా తీవ్రగాయాలు పాలుగావడం విదితమే. ఈ ప్రమాద ఘటనపై రైతుకూలీసంఘం(ఆం.ప్ర) రాష్ట్రకమిటీ ఆధ్వర్యంలో వాస్తవ సేకరణ బృందం ఏర్పడింది. ఈ బృందంలో రైతుకూలీసంఘం(ఆం.ప్ర.) రాష్ట్రకార్యవర్గ సభ్యులు జి.సునీత, వి.వి.రమణయ్య, నవయువ సమాఖ్య రాష్ట్రఅధ్యక్షులు ఎల్.లక్ష్మీరెడ్డి; ప్రజాతంత్రవాది, సీనియర్ న్యాయవాది జయచంద్ర (తిరుపతి), ప్రజాతంత్రవాది బి.వి.కేశవులు(తిరుపతి) వున్నారు. ఈ బృందం 26-4-2017న బయలుదేరి ముందుగా ఘటన జరిగిన ఏర్పేడు పోలీసుస్టేషన్ పరిసరాలను, ప్రమాదానికి కారణమైన లారీని పరిశీలించింది. తర్వాత మునగలపాళెం గ్రామం వెళ్ళి ఈ ప్రమాదంలో మరణించిన 12 మంది కుటుంబ సభ్యులను పరామర్శించి, ప్రగాఢ సానుభూతి తెల్పింది. సంఘటన నేపథ్యాన్ని గురించి గ్రామస్థులను విచారించింది. తీవ్రగాయాలపాలై తిరుపతిలోని రుయా, బర్స్, స్పిమ్స్ ఆసుపత్రుల్లో చికిత్స పొందుతున్న వారిని కలిసింది. స్వర్ణముఖి నదిలోని ఇసుక తవ్వకాలు జరిగిన ఇసుక రేవులను పరిశీలించింది. ఒకే గ్రామంలో 12 మంది మరణించటంతో గ్రామమంతా విషాద వాతావరణం నెలకొని వుంది.

ఈ బృందం-బాధిత కుటుంబాలను, క్షతగాత్రులను కలిసినపుడు ఇసుక మాఫియా ధనదాహానికి బలై పోయామని అందరూ ముక్తకంఠంతో ఆక్రోశించారు. ఇసుక మాఫియాకు టీడిపి అధిష్టానం అండదండ లున్నాయని, ఇసుక అమ్మకాలు సాగిస్తూ వున్న పేరం ధనుంజయలునాయుడు కుటుంబమే దీనికంతా కారణమని ఆగ్రహం వ్యక్తంచేశారు. అర్బన్ ఎస్పి జయలక్ష్మి, వచ్చిన వెంటనే తమగోడు విని వుంటే తాము అక్కడి నుండి వచ్చేసేవారమని ఇంత నష్టం జరిగి వుండేదికాదన్నారు.

గ్రామంలో చనిపోయిన కుటుంబాల్లో ఒక్కొక్కరిదీ ఒక్కో దీనగాధ. ఒక కుటుంబంలో తండ్రికొడుకు లద్దరూ మరణించడంతో ఆ కుటుంబం దిక్కులేనిదైంది. వికలాంగుడైన పేరం జయచంద్ర కూడా ధర్మాలో పాల్గొని వుండగా, ప్రాణాలు కోల్పోయాడు. కుటుంబ పోషణకై సాదీవెళ్ళిన అతని తల్లీ, భార్య సమయానికి రాలేకపోవడం హృదయాన్ని కలచివేసే విషయం. సాదీసేర్ పంపకపోవడం, ప్రభుత్వం తీసుకొచ్చేందుకు శ్రద్ధచూపకపోవడంతో భార్య రేణుకమ్మ ఇప్పటికీ రాలేదు.

మృతిచెందిన 12 మందిలో నలుగురు మహిళలు. వారి పిల్లలూ, కుటుంబాలు తల్లడిల్లిపోతున్నారు. ఆసుపత్రిలో వున్నవారు కాళ్ళూ, చేతులూ పోగొట్టుకుని దైన్యస్థితిలో వున్నారు.

90 కుటుంబాలు వున్న మునగలపాళెం గ్రామ ప్రజలు అనాదిగా, ఐక్యమత్యంతో జీవనం సాగిస్తున్నారు. ఈ ఆందోళనకు కూడా వీరు ఇదే ఐక్యతను ప్రదర్శించారు. వీరు అభినందనీయులు.

ఏర్పేడు మండలంలోని మునగలపాళెం, గోవింద పురం, చెల్లూరు, మాధవమాల, కొత్తవీరాపురం, కోబాక, వికృతమాల, గుండ్లకండ్రిగ, పెనుమల్లం, మర్రిమంద, మోదుగులపాళెం, జింకలమిట్ట, కీసరపాళెం, ఎండి. పుత్తూరు, పాపానాయుడుపేట గ్రామాలన్నీ స్వర్ణముఖీ నదికి ఒడ్డున వున్న గ్రామాలు. ఈ నదిలో ఇసుక బాగా ఎత్తుగా పోగుబడి వుండడాన, భూగర్భజలాలు పై పొరలలోనే వుండేవి. 30, 40 అడుగుల లోతులోనే బోరుబావులు, ఫిల్టర్ పంపులు వేస్తే పుష్కలమైన సాగునీరు అందేది. ఎప్పుడైతే ఇసుక తవ్వకాలు మొదలయ్యాయో భూగర్భజలాలు అడుగంటి బోరుబావుల్లో నీరు వుండడంలేదు. దీనితో రైతుల్లో ఆందోళన మొదలైంది. నీటి వనరులను కాపాడుకోవడం కోసం, పంటలను రక్షించుకునేందుకు, గ్రామ భవిష్యత్తు కొరకు ఈ గ్రామాల రైతులంతా ఒక్కటయ్యారు. ఇసుకను తవ్వేస్తున్న మాఫియాను నిరోధించాలని ఈ గ్రామాలతోపాటు మునగలపాళెం రైతులు కూడా ఆందోళన బాటపట్టారు.

గత 3 సం॥లుగా ఏదో ఒక రూపంలో వీరి ఆందోళనలు కొనసాగుతున్నాయి. ఈ సంవత్సరం మార్చి 29న రైతులంతా ఏర్పేడు వచ్చి జాతీయ రహదారిని దిగ్బంధం చేశారు. ఇసుక తవ్వకాలను అరికడతామన్న రెవిన్యూ, పోలీసు అధికారుల హామీతో రైతులు రాస్తారోకోని విరమించారు. అధికార యంత్రాంగం పైనే నమ్మకముంచకుండా రైతులు విరాళాలు పోగుచేసుకుని ఇసుక మాఫియాకు చెందిన ట్రాక్టర్లు, జెసిబిలు నదిలోకి వెళ్ళే మార్గాల్లోని దారులకు కందకాలు తవ్వారు. కావలాలు కాశారు. దీనితో ఇసుక తవ్వకాలను వారం రోజులు మాత్రమే ఆపగలిగారు. మళ్ళీ దొంగచాటుగా ఇసుక తవ్వకాలు మొదలయ్యాయి. ఏప్రిల్ 20 అర్ధరాత్రి ఇసుక మాఫియా జెసిబి తెచ్చి మునగలపాళెం రైతులు తవ్విన కందకాలను ఒకవైపు నుండి పూడ్చుకుంటూ వచ్చారు. ఇది తెలుసుకున్న మునగలపాళెం రైతులంతా ఆ రాత్రిపూటే వెళ్ళి జెసిబిని అడ్డుకున్నారు. దీనితో ఇసుకమాఫియా కన్నెర్రచేసింది. ధనుంజయులనాయుడు పంపిన వికృతమాల గ్రామానికి చెందిన ఎస్సీలు కొద్దిమంది వచ్చి జెసిబిని అడ్డుకున్న మునగలపాళెం రైతులపై దాడిచేశారు. రైతులు ప్రతిదాడి చేస్తే ఎస్సీ, ఎస్టి అత్యాచార (నిరోధక) కేసులు బనాయించాలన్న కుట్రలను అర్థంచేసుకొని రైతులు వెనుతిరిగారు. జెసిబిని మాత్రమే తెచ్చి గ్రామంలో వుంచారు.

ఇది జరిగిన తెల్లారి ఏప్రిల్ 21 ఉదయమే గ్రామస్థులు ఏర్పేడు ఎస్ఐకి ఫోన్చేసి సంఘటనపై ఫిర్యాదు చేశారు. ఎస్ఐ వచ్చి తహశీల్దారు ఫిర్యాదు వుంటేనే జెసిబిని జప్తు చేస్తామని చెప్పి, జెసిబిని తీసుకెళ్ళాడు. దీనితో ఏర్పేడు వెళ్లి తహశీల్దారుని కలవాలని రైతులంతా నిశ్చయించుకున్నారు. ఇంటికొక మనిషి చొప్పున కదిలి 40 మందిపైనే ఏర్పేడు తహశీల్దారు కార్యాలయానికి చేరుకున్నారు. తహశీల్దారు రారని తెలియడంతో అదే సమయానికి తిరుపతి అర్బన్ ఎస్పీ జయలక్ష్మి ఏర్పేడు పోలీసు స్టేషన్కు వస్తున్నారని సమాచారం తెలియడంతో స్టేషన్ వద్దకెళ్ళారు. అప్పటికే స్టేషన్లో ఎస్పీ వుండగా, గంటకుపైగా సమయం రైతులు బయట ఎర్రటిఎండలో వేచివున్నారు. స్టేషన్ బయటకొచ్చిన ఎస్పీ, రైతుల గోడు వినకుండానే ఇది ఆర్డీఓ, కలెక్టర్లు జోక్యం చేసుకోవాల్సిన విషయమని, తమ పరిధిలోకి రాదని చెప్పి వెళ్ళిపోయారు. ఎవరూ తమ గోడు పట్టించుకోవడం లేదని సిఐ, ఎస్ఐలపై గేటు వద్దే ఆగ్రహం వ్యక్తం చేస్తుండగానే లారీ వారిపైకి దూసుకొచ్చింది.

ఈ ఘటనను కేవలం లారీ ప్రమాదంగాగాక, రైతులను రోడ్దెక్కించిన ఇసుక మాఫియా, మరియు వారి అక్రమాలను అడ్డుకోకుండా ఉద్దేశ్యపూర్వక నిర్లక్ష్యం ప్రదర్శించిన జిల్లా ఉన్నతాధికారుల నేరంగా పరిగణించాలి. శ్రీకాళహస్తి నియోజకవర్గంలో టిడిపి క్రియాశీలనాయకుడు, మాజీ జడ్పీటీసీ సభ్యుడైన పేరం ధనుంజయనాయుడు, ఆయన సోదరులు చిరంజీవినాయుడు, మణినాయుడులు కలిసి ఈ ఇసుక అక్రమరవాణా సాగిస్తున్నారు.

స్వర్ణముఖినదిలో ఇసుక తవ్వకాలకు గనులశాఖ నిర్ణయించిన రేవులలో మాత్రమే, అది కూడా ఒక మీటరు లోతువరకే తవ్వాలి వుండగా, మొత్తం స్వర్ణముఖినే ఖాళీచేసే స్థాయిలో తవ్వేస్తున్నారు. స్వర్ణముఖిలో ఇసుకతవ్వ తమిళనాడు సరిహద్దు గ్రామాలకు చేరవేసి, అక్కడినుండి చెన్నై, బెంగళూరు నగరాలకు తరలిస్తున్నారు. రవాణాఛార్జీలు, కూలీల ఖర్చు పోను ఒక లోడు ఇసుకకు 60వేల రూ॥ వరకూ మిగులుతోంది. రోజూ పదుల సంఖ్యలో లారీలకు ఇసుక నింపి పంపడంతో లక్షల్లో లాభాలు వచ్చి వందల కోట్లకు పదగెత్తుతున్నారు. ఇదంతా అధికారపార్టీ పలుకుబడి, అధికారుల అందదండలతో ధనుంజయులనాయుడులాంటి వారు సాగించగలుగుతున్నారు.

ధనుంజయులనాయుడు కుటుంబం ఇసుక దందాలద్వారా పోగేసుకుంటున్నదే కాక, పెద్దఎత్తున భూకబ్జాలకు పాల్పడుతున్నట్లు కూడా గ్రామస్థులు తెలిపారు. ఆ చుట్టుప్రక్కల గ్రామాల్లో ప్రభుత్వ పోరంబోకు భూములకు ఎస్టిల పేర పట్టాలు పొందారు. విమానాశ్రయం విస్తరణకు జరిపిన భూసేకరణలో కూడా ఈ బినామీ పట్టాల ద్వారా వచ్చిన పరిహారం కోట్ల రూ॥లు ఈ కుటుంబానికే అందింది. గ్రామ హైస్కూలు స్థలాన్ని, కరెంటు సబ్స్టేషన్ స్థలాన్ని, ఎన్నో ప్రభుత్వ స్థలాలను కూడా కాజేశారని చెప్పారు. ఒకప్పుడు పాలబూతు నడిపే ధనుంజయులనాయుడు అక్రమ పద్ధతుల్లోనే ఎదిగాడరని చెప్పారు. టిడిపి అధికారంలోకి వచ్చిన ఈ మూడేళ్ళలోనే ఆ కుటుంబం బరితెగించి ఇసుక దందాలకు పాల్పడిందని, వారికి అడ్డువస్తే దాడులు, దౌర్జన్యాలు సాగిస్తున్నారని తెలిపారు. ఈ కుటుంబం ఏర్పేడు మండలస్థాయి అధికారులనే గాకుండా, డివిజన్స్థాయి అధికారులను కూడా తమ గుప్పెట పెట్టుకొనే, అరాచకాలకు తెగబడుతున్నారని గ్రామస్థులు తెలిపారు.

ఇక్కడ జరుగుతున్నతీరుని పరిశీలిస్తే, చంద్రబాబు అధికారంలోకి వచ్చినవెంటనే జరిపిన జిల్లా కలెక్టర్ల సమావేశంలో పరిపాలనలో 'రాజకీయ ప్రాధాన్యత' వుండాలని చెప్పినదాన్నే రాష్ట్రమంతా అమలుజరుపు తున్నారు. ఏర్పేడు మండలంలో కూడా ధనుంజయులు నాయుడు ఆచరిస్తున్నది ఇదేనని స్పష్టమవుతోంది.

ఇసుకదందా, తత్పర్యవసానంగా జరిగిన ప్రమాద ఘటనకు కారణమైన వారే, ప్రజల క్రోధావేశాలు తమపైకి రాకుండా చల్లబర్చేందుకు చనిపోయినవారంతా తమ పార్టీ కార్యకర్తలేనని, వారి సంగతి తాము చూసుకుంటామని, ఇంకెవరూ మాట్లాడాల్సిన అవసరం లేదని అధికార తెలుగుదేశం పార్టీ బుకాయించింది. మంత్రులనూ, లోకేష్‌ని పంపి మృతుల కుటుంబాలకు రూ॥10 లక్షలు పరిహారం ఇచ్చి చేతులు దులుపుకున్నారు. గాయాలపాలైన వారూ, కాళ్ళూ, చేతులూ పోగొట్టు కున్నవారూ ఎలాంటి సహాయం అందక అసువత్రుల్లో మగ్గుతున్నారు. వీరి భవిష్యత్తుకి ఎలాంటి గ్యారంటీ ఇవ్వకుండా జారుకున్నారు. ఏర్పేడు ఘటన వెనుకనున్న అసలు కారణాలను మరుగుపరుస్తూ, దైవరు తప్పిదం కారణంగానే ఇదంతా జరిగిందని దైవరు మీదుగా విషయాన్ని దొర్లించుకుపోజూస్తున్నారు. అతనిని అరెస్టు చేసి చేతులు దులుపుకో జూస్తున్నారు.

అడ్డా అడుపూ లేకుండా చెలరేగుతున్న ఇసుక మాఫియా, దానికి అండదండలందించే జిల్లా ఉన్నతాధికారులే ఏర్పేడు ఘటనలో 16 మంది మరణానికి కారణమని పరిశీలనా బృందం అభిప్రాయపడుతోంది.

ఇక, తరచూ జరుగుతున్న రోడ్డు ప్రమాదాలకు గల మూలాల్లోకి వెళితే దైవర్లు మద్యంతాగి నడవడం, విశ్రాంతిలేకుండా డ్రైవింగ్ చేయడంవలన ప్రమాదాలు ఎక్కువ జరుగుతున్నాయి. ఒకే డైవర్ విశ్రాంతి లేకుండా వారం, 15 రోజులుపాటు డ్రైవింగ్ చేయవలసి రావడంతో రోడ్డు ప్రమాదాలు ఎక్కువగా జరుగుతున్నాయి. దూరప్రాంతం వెళ్లే లారీలకు, ట్రక్కులకు ఇద్దరు, లేదా ముగ్గురు దైవర్లు తప్పనిసరిగా వుండాలి. కానీ ఒకే డైవర్‌తో వాహనాలు రోడ్డుకుక్కుతున్నాయి. దీనిపై రవాణా శాఖ విధివిధానాలు రూపొందించి యాజమాన్యాలపై నిర్దిష్టమైన చర్యలు తీసుకోవాలని;

రోడ్డు ప్రమాదాలకు, అనేక నేరాలకు, హత్యలకు మద్యం ప్రధాన కారణంగా వుందని ఎన్నో సంఘటనలు నిరూపిస్తున్నా ప్రభుత్వం టార్గెట్లు పెట్టి మద్యం అమ్మిస్తోంది. హైవేలపక్కన బారుపాపులు, బెల్టుపాపులు విచ్చలవిడిగా పెట్టి ప్రజల ప్రాణాలతో చెలగాటం ఆడుతున్నారు. జాతీయ రహదారులకు 500 మీటర్ల లోపు మద్యం షాపులు వుండరాదని సుప్రీంకోర్టు చెప్పగా దానిని కూడా అమలుచేయకుండా వాయిదా వేస్తున్నారని పరిశీలనా బృందం పేర్కొంది.

1. ఇసుక మాఫియా, భూముల కబ్జాలద్వారా అక్రమార్కనకు పాల్పడిన పేరం ధనుంజయలు నాయుడు కుటుంబం ఆస్తులను జప్తుచేయాలి. వారిని తక్షణమే అరెస్టుచేయాలి. వీరి అక్రమాలను నిరోధించని జిల్లా ఉన్నతాధికారులపై చర్యలు తీసుకోవాలి.
2. ఏర్పేడు సంఘటనలో ప్రాణాలు కోల్పోయిన 15 మందికి 25 లక్షల చొప్పున, గాయపడినవారికి 15 లక్షల చొప్పున పరిహారం అందజేయాలి.
3. చనిపోయిన పేరం జయచంద్ర కర్మకాండలకు సౌదీలో వున్న భార్య రేణుకమ్మ రావడానికి ప్రభుత్వం తక్షణ ఏర్పాట్లు చేయాలి.
4. స్వర్ణముఖి నదీ గర్భంలో ఇసుక తవ్వకాలను ఆపాలి.
5. ఇసుకను అక్రమంగా రవాణాచేస్తూ వందల కోట్ల రూ॥లు పోగేసుకుంటున్న మాఫియాని నిరోధించాలి.
6. జాతీయ రహదారుల పక్కన వున్న మద్యం దుకాణాలను, బెల్టుపాపులను తక్షణమే తొలగించాలి.
7. పూతలపట్టు-నాయుడుపేట జాతీయరహదారిని విస్తరణ జరిపి, ఏర్పేడువద్ద షైఫర్ నిర్మించాలి.

○○○○○